

ಆನಂದಮಂದಾಕಿನೀ



ಶ್ರೀಮಧುಸೂದನಸರಸ್ವತೀವಿರಚಿತಾ

ಆನಂದಮಂದಾಕಿನೀ .

ವಾಗ್ದೇವೀಚತುರಾಸ್ಯಪಂಚವದನಾ ನಿತ್ಯಂ ಸಹಸ್ರಾನನೋ-
ಽಪ್ಯುಚ್ಛೈರ್ಯತ್ರ ಜಡಾತ್ಮತಾಮುಪಗತಾಃ ಕೇಽನ್ಯೇ ವರಾಕಾಃ ಸುರಾಃ .
ಮರ್ತ್ಯಾಃ ಸ್ವಲ್ಪಧಿಯಃ ಕಥಂ ನು ಕುಶಲಾಸ್ತತ್ರಾಪ್ಯಹಂ ಪ್ರಜ್ಞಯಾ
ಹೀನಃ ಕಿಂ ಕರವಾಣಿ ತಾಂ ವ್ರಜಕುಲೋತ್ತಂಸ ಪ್ರಶಂಸಾಂ ತವ .. 1..
ನಿತ್ಯಂ ಬ್ರಹ್ಮಸುರೇಂದ್ರಶಂಕರಮುಖೈರ್ಧತ್ತೋಪಹಾರಾಯ ತೇ
ವಿಸ್ವಾದಾಂಸ್ತುಷಮಿಶ್ರತಂಡುಲಕಣಾನ್ವಿಪ್ರಃ ಸುದಾಮಾ ದದೌ .
ತದ್ವದ್ದೇವ ನಿರರ್ಥಕೈಃ ಕತಿಪಯೈ ರೂಕ್ಷಾಕ್ಷರೈರ್ನಿರ್ಮಿತಾಂ
ವಾಗೀಶಪ್ರಮುಖಸ್ತುತಸ್ಯ ಭವತಃ ಕುರ್ಯಾಂ ಸ್ತುತಿಂ ನಿಸ್ತುಪಃ .. 2..
ಶಶ್ವದ್ಬ್ರಹ್ಮಶಿವೇಂದ್ರದೇವಗುರುವಾಗ್ದೇವೀಘಣೀಂದ್ರಾದಿಭಿಃ
ಸ್ತುತ್ಯಸ್ಯಾಪಿ ಹರೇ ಮಮಾಸ್ತು ರಚಿತಾ ವಾಣೀ ವಿನೋದಾಯ ತೇ .
ಚಿತ್ರಾಲಂಕೃತಿಶಾಲಿಭಿಃ ಸುಲಲಿತೈರ್ನಿತ್ಯಂ ಕವೀನಾಂ ಸ್ತವೈಃ
ಸಮ್ರಾಜಃ ಸಮುಪಾಸಿತಸ್ಯ ಶುಕಗೀರ್ಧತೇ ಪ್ರಮೋದಂ ಯಥಾ .. 3..
ಚಿತ್ರಾಕಾರಕಿರೀಟಕೋಟಿವಿಲಸದ್ರತ್ನೋಘಾಕಾಂತಿಚ್ಛಟಾ-
ಸಂಘಟ್ಟೀನ ವಿಚಿತ್ರಮಂಬರತಲಂ ಕುರ್ವತ್ಸ್ಥಿತಂ ಮೂರ್ಧನಿ .
ಜೀಯಾತ್ಕೇಕಿಶಿಖಂಡಮಂಡನಮಿದಂ ನೀಲಾಚಲಸ್ಥಾಯಿನೀ
ಸ್ವರ್ಣಾದ್ರೇಃ ಶಿಖರೇ ಪುರಂದರಧನುರ್ವ್ಯೂಹಸ್ಯ ನಿಂದಾವಹಂ .. 4..
ಯತ್ಪಾದಾಂತನಖಾಂಶುಚಿಂತನವಶಾದಜ್ಞಾನಮಂಧಂ ತಮೋ-
ಽಪ್ಯಂತಂ ಯಾತಿ ಮುಕುಂದ ತಸ್ಯ ಭವತೋ ಧ್ವಾಂತಾನಿ ಕಿಂ ಮೂರ್ಧನಿ .
ಜ್ಞಾತಂ ತ್ವಾಂ ದಯಿತಂ ಸಮೇತ್ಯಜಲದಾ ಯೇ ಕೇಶತಾಮಾಶ್ರಿತಾ-
ಸ್ತೇ ಬದ್ಧಾಶ್ಚಪಲಾಗಣೈಃ ಪ್ರಣಯಜಕ್ರೋಧಾತ್ಕಿರೀಟಚ್ಛಲಾತ್ .. 5..
ತ್ವಚ್ಛಘ್ನಃ ಸವಿತುಃ ಸರೋರುಹರುಚೇಃ ಸಾಕ್ಷಾತ್ಕಥಂ ಗಂಡಯೋ-
ರ್ಭಾಲೇ ಚ ವ್ರಜನಾಥ ನರ್ತನಪರಾ ಧ್ವಾಂತಾರ್ಭಕಾಃ ಸಂತತಂ .
ನಿರ್ಣೀತಂ ಮುಖನೇತ್ರಪಂಕಜವನೀಮಾದ್ವೀಕಪಾನಾನ್ಮಹು-
ರ್ಮಾದ್ಯಂತೋ ಮಧುಪಾ ಭ್ರಮಂತಿ ಪರಿತೋ ವಕ್ತ್ರಾಲಕವ್ಯಾಜತಃ .. 6..

ತ್ವದ್ಭಾಲೇ ನಿಕಷೋಪಲೇ ವಿಜಯತೇ ಕಾಶ್ಮೀರಗೋರೋಚನಾ-
 ಸಂಭೂತಸ್ಥಿಲಕಃ ಪರೀಕ್ಷಣವಿಧೌ ಕಿಂ ಹೇಮರೇಖೋದ್ಗಮಃ .
 ಚಾಂಚಲ್ಯಂ ಚಪಲಾ ವಿಹಾಯ ಜಲದಂ ಕಿಂ ವಾ ಸಮಾಲಂಬತೇ
 ಕಿಂ ವಾ ಮಾರಕತಸ್ಥಲೇ ಸಮುದಿತಃ ಕಂದರ್ಪವೃಕ್ಷಾಂಕುರಃ .. 7..
 ತ್ವದ್ಭಾವಲ್ಲಿಮಿಷೇಣ ಕಾರ್ಮುಕಲತಾಮಾಕೃಷ್ಯ ಪುಷ್ಪಾಶುಗಃ
 ಕೃತ್ವಾ ಚಂಪಕಕೋರಕಂ ಚ ತಿಲಕವ್ಯಾಜೇನ ಬಾಣಂ ಹರೇ .
 ಲಕ್ಷ್ಯಂ ಕುಂತಲನೀಲಕಂಠಮತುಲಶ್ರೀಚಂದ್ರಕಂ ವಿದ್ಯತಿ
 ಪ್ರಾಯಃ ಶತ್ರುಸಮಾನನಾಮ್ಭ್ಯಾಪಿಜನೇ ಕ್ರೋಧೋ ಯದೂರ್ಜಸ್ವಿನಾಂ .. 8..
 ನಿಃಶೇಷಪ್ರಮದಾಮನೋಮನಸಿಜಕ್ರೀಡಾಮಹಾಮಂದಿರ-
 ವ್ರೀಡಾವಜ್ರಕಪಾಟಿಕಾವಿಘಟನಪೌಢಾಕೃತಿಃ ಕುಂಚಿಕಾ .
 ದುರ್ಮಾನಗ್ರಹಿಲತ್ತಿಲೋಕಮಹಿಲಾಮಾನಚ್ಛಿದಾಕರ್ತರಿ
 ಶೃಂಗಾರದ್ರಮಮಂಜರಿ ಸ್ಫುರತಿ ಕಿಂ ಗೋವಿಂದ ತೇ ಭ್ರೂಲತಾ .. 9..
 ನೋ ಕಾರ್ಯಂ ಶ್ರುತಿವರ್ತೃಲಂಘನಮಿದಂ ನಾಲೀಕಮುಗ್ಧಾಕೃತಿಃ
 ಪರ್ಯಂತಾಕಲನಂ ವಿಧಾಯ ಸಹಜಸ್ವಚ್ಛೇನ ಭಾವ್ಯಂ ಸದಾ .
 ಅಂತಃ ಕೃಷ್ಣಮುಪಾಸ್ಯ ತದ್ರುಚಿಮತಾ ಸಂಭಾವನಾ ಸರ್ವತಃ
 ಕಾರ್ಯೇತ್ಯಂಬುಜಲೋಚನಾಕ್ಷಿಯುಗಲಂ ಮಾನಂ ದಧೌ ತೇ ಸತಾಂ .. 10..
 ಸೌಂದರ್ಯಾವೃತದೀರ್ಘೀಕೇ ತವ ದೃಶೌ ಪಕ್ಷ್ಮಾವಲಿಶ್ಚೈತಯೋಃ
 ಕೂಲೇ ಕಾಮಕೃಷೀವಲೇನ ರಚಿತಾ ಶೃಂಗಾರಸಸ್ಯೋನ್ನತಿಃ .
 ದೃಗ್ಗಂಗೀರ್ನಿಗದಂತಿ ಯಾಸ್ತು ವಿಬುಧಾ ರತ್ಯಂಭಸಾಂ ವೀಚಯ-
 ಸ್ತಾಃ ಸ್ಯುರ್ಗೋಪವಧೂಹೃದಂಬುಜವನೀದೋಲಾಯಿತಾ ಯತ್ನತಃ .. 11..
 ದೂರೇ ಬ್ರಹ್ಮಶಿವೇಂದ್ರಪೂರ್ವದಿವಿಷದ್ವೃಂದೇ ನಮಸ್ಕುರ್ವತಿ
 ವ್ಯಾವಲ್ಲದ್ವಜಬಾಲಕೌಘಲಗುಡತ್ಪುಟ್ಯತ್ಕಿರೀಟೇ ಹರಾತ್ .
 ಸಾವಜ್ಞಾ ಮಧುಮತ್ತಸುಂದರದೃಶಾಂ ಶೋಭಾದ್ವಿಷಃ ಸಾಲಸಾಃ
 ದೃಕ್ಪಾತಾಸ್ತವ ನಂದವಂಶತಿಲಕ ಸ್ವಾಂತೇ ಸದಾ ಸಂತು ಮೇ .. 12..
 ಮುಕ್ತೇರಪ್ಯತಿದುರ್ಲಭಾ ಹಿಮಗಿರಿಪ್ರಸ್ಯಂದಿಮಂದಾಕಿನೀ-
 ಧಾರಾತೋಽಪ್ಯತಿಶೀತಲಾತಿಮಸೃಣಾ ಚಾಂದ್ರಾನ್ಮಯೂಖಾದಪಿ .
 ವಾಂಭಾತೋಽಪ್ಯತಿವಿಸೃತಾ ವಿಷಯಿಣಾಂ ತ್ವತ್ಪಾದಚಿಂತಾಪರ-
 ಸ್ವಾಂತಾದಪ್ಯತಿವಿರ್ಮಲಾ ಮಯಿ ಕೃಪಾದೃಷ್ಟಿಸ್ತವಾಸ್ತಾಂ ಹರೇ .. 13..
 ಕಲ್ಪಾಂತಾಗ್ನಿಶಿಖೋನ್ನತಿರ್ದಿತಿ ಸುತವ್ರಾತೇ ಪ್ರಪನ್ನೇ ಜನೇ
 ಪೀಯೂಷದ್ರವಸಿಂಧುವೃದ್ಧಿರಮರಸ್ತೋಮೇ ವಿಭೂತ್ಯಾಯತಿಃ .
 ಸೀಮಾ ಪ್ರೇಮಭರಸ್ಯ ಗೋಪನಿಕರೇ ಕಂದರ್ಪಕಾಂಡಾಹತಿ-

ಬ್ರಹ್ಮಾಂಡೋದರಸುಂದರೀಹೃದಿ ಹರೇ ಜೀಯಾದ್ವೈಶೋಸ್ತೇ ದ್ಯುತಿಃ .. 14..
 ನಿರ್ಬಂಧೇನ ಯದೀಂದ್ರನೀಲಮಹಸಾ ಸಂಪಾದಿತೌ ದರ್ಪಣೌ
 ತಾಭ್ಯಾಂ ಕಿಂ ತುಲನಾ ಕವೋಲತಲಯೋಃ ಸಂಭಾವ್ಯತೇ ವಾ ನ ವಾ .
 ಏವಂ ಜ್ಞಾತುಮುಪಾಗತೇ ಶ್ರುತಿಪಥಂ ನೇತ್ರೇ ತ್ರಪಾಕುಂಚಿತೇ
 ಶಂಕೇ ದ್ವೈಧವತೀ ತ್ವದೀಯವದನಪ್ರಾಂತಶ್ರಿಯಂ ಪಶ್ಯತಃ .. 15..
 ತ್ವಾಂ ಪಾದಾಂಗದಕಂಕಣಾಂಗದಶಿರೋಲಂಕಾರಹಾರಾಂಬರೈಃ
 ಸಂಪೂಜ್ಯ ಪ್ರದದೌ ಸುತಾಮಥ ಮಣಿಂ ರತ್ನಾಕರಃ ಕೌಸ್ತುಭಂ .
 ಆಸ್ಯೇ ತಸ್ಯ ಸುತಃ ಸುಧಾಂಶುರಖಿಲಾಂ ಕಾಂತಿಂ ಯದಾ ದತ್ತವಾ-
 ನ್ನಾ ಕಾರಂ ವ್ಯತರಂಸ್ತದೈವ ಮಕರಾಃ ಕಿಂ ಕುಂಡಲಾಂತಸ್ತವ .. 16..
 ಲಾವಣ್ಯಾಮೃತವಾಹಿನೀ ತವ ಮುಖಸ್ಯೇಯಂ ಮನೋಜ್ಞಾಕೃತಿ-
 ಸ್ತಸ್ಯಾಮದ್ಭುತಬುದ್ಧದಃ ಸಮಭವತ್ತತ್ಪಾಪಿ ಫೇನೋದ್ಗಮಃ .
 ನಾಸಾವಂಶಗತಂ ತಮೇವ ವಿಶದಂ ಮುಕ್ತಾಫಲಂ ಯೇ ವಿದು-
 ಸ್ತೇ ಮಾನ್ಯಾ ಮಧುಸೂದನ ತ್ವಯಿ ಮನೋವೃತ್ತೈವ ಧನ್ಯಾ ಯತಃ .. 17..
 ನೇತ್ರಾಂಭೋಜಮುಖೇಂದುಭಾಲತಿಲಕೈರ್ನಿತ್ಯಂ ವಿವಾದೋ ಯತಃ
 ಸೌಂದರ್ಯಾರ್ಥಮಿತಿ ಪ್ರತೀತ್ಯ ವಿಧಿನಾ ಸೀತಾ ಕೃತಾ ನಾಸಿಕಾ .
 ತೋಣಿ ವಾ ಕುಸುಮಾಯುಧಸ್ಯ ನೃಪತೇರ್ಯನ್ಮೃತ್ಕಾಕೋರಕಃ
 ಕಾಂಡಸ್ತತ್ರ ಚಕಾಸ್ತಿ ಮೌಕ್ತಿಕಫಲವ್ಯಾಜೇನ ನಂದಾತ್ಮಜ .. 18..
 ಯೋಽಹಂ ತೇ ಪದಪಂಕಜದ್ಯುತಿಲವಂ ಪ್ರಾಪ್ಯಾಭವಂ ಪಲ್ಲವಃ
 ಕಲ್ಪಕ್ಷ್ಮಾರುಹಮಸ್ತಕಾಭರಣತಾಂ ಯಾತಶ್ಚ ರಾಧಾಪತೇ .
 ತಂ ಮಾಂ ನಿಂದತಿ ಬಿಂಬವಿದ್ಯುಮಲತಾಶ್ರೀತಸ್ಯರೋಽಯಂಶ್ರುತಾ-
 ವೇವಂ ಜಲ್ಮಿತುಮಾಗತೇ ಕಿಸಲಯೇ ಸ್ಥಾನೇಽಧರೋ ರಾಗವಾನ್ .. 19..
 ದೃಗ್ಗಂಗೀಃ ಸ್ಫುರದಿಂದ್ರನೀಲನಿಚಯಃ ಪಕ್ಷ್ಮಾಣಿ ಕಸ್ತೂರಿಕಾ
 ಜಿಹ್ವೇಯಂ ತವ ಪದ್ಮರಾಗನಿಕರಃ ಶೋಣಾಧರೋ ವಿದ್ಯುಮಃ .
 ದಂತಾಲೀ ಗಜಮೌಕ್ತಿಕಾನಿ ಮಧುಜಿನ್ಮಂದಸ್ಮಿತಂ ಚಂದನಂ
 ಪಣ್ಯಸ್ಥಾನಮಿದಂ ಮನೋಜವಣಿಜೋ ಜಾನೇ ತವಾಸ್ತೇ ಮುಖಂ .. 20..
 ಯಾ ರಕ್ತಾ ವದನೇಂದುಮಂಡಲಗತಂ ಮಾಧುರ್ಯಮುಚ್ಚೈಸ್ತರಾ-
 ಮಾಸ್ವಾದ್ಯೈಹ ಸರಸ್ವತೀ ಸ್ಥಿತವತೀ ಸತ್ಯಂ ರಸಜ್ಞೇವ ಸಾ .
 ಯತ್ನಪ್ತಸ್ತರಮಂಡಲಾನಿ ಬಹುಧಾ ತ್ವತ್ಕಂಠದೇಶಾದ್ಭುಕಿಃ
 ಪ್ರಾದುರ್ಭೂಯ ಮುದಂ ಶ್ರುತೌ ಸುಕೃತಿನಾಂ ಯಚ್ಛಂತಿ ನಂದಾತ್ಮಜ .. 21..
 ಸಾಮ್ಯಂ ತ್ವದ್ವದನಸ್ಯ ವಾಂಛತಿ ವಿಧುದೋಷಾಕರೋ ಯದ್ಯಪಿ
 ಕ್ಷಿಪ್ತೋಽಪ್ಯಂಬುನಿ ಪದ್ಮರಾಗಶಕಲೋ ದಂತಚ್ಛದಂ ಸ್ಪರ್ಧತೇ .

ದೃಷ್ಟೈವಂ ಕುಶಲಃ ಕುಶೇಶಯಭವಃ ಕ್ಲೇಶಾದ್ಯಶೋದಾತ್ಮಜ
 ವ್ಯಕ್ತಂ ತ್ವಚ್ಚಿಬುಕಂ ತಥೈವ ವಿದಧೇ ಯತ್ಪುಲತಾ ನ ಕ್ಷಚಿತ್ .. 22..
 ಮಾಧುರ್ಯಂ ನ ಲವಂ ಮಧೂನಿ ದಧತಿ ದ್ರಾಕ್ಷಾ ತು ಸಾಕ್ಷಾದ್ವಿಷಂ
 ಪೀಯೂಷಾನ್ಯಪಿ ಯಾಂತಿ ನಿಂಬಸಮತಾಂ ಕೇ ದುಗ್ಧಖಂಡಾದಯಃ .
 ಪ್ರಾಲೇಯಾನಿ ನ ಶೀತಲಾನಿ ಸರಸಂ ನೋ ಕೋಕಿಲಾಕೂಜಿತಂ
 ಗೋಧುಗ್ವಂಶವತಂಸ ಜಾತು ಜಯತಿ ತ್ವದ್ವಾಗ್ವಿಲಾಸೋದಯೇ .. 23..
 ವೇದಾಶ್ಚಂದ್ರಮಸಂ ವದಂತಿ ಭವತಃ ಸ್ವಾಂತಂ ಕಥಂ ತದ್ವೃಥಾ-
 ಕುರ್ವಂತ್ಯತ್ರ ವಿವಾದಮಾತ್ರಕುಶಲಾ ಗೋವಿಂದ ನಂದಾದಯಃ .
 ತಸ್ಯೈವಾಮೃತಪಂಕಿಲಾಸ್ತವ ಮುಖಾದಾವಿರ್ಭವಂತೋ ಬಹಿ-
 ಧ್ವಾಂತಂ ಯತ್ತಿರಯಂತಿ ಹಂತ ಕಿರಣಾ ಮಂದಸ್ಮಿತವ್ಯಾಜತಃ .. 24..
 ಯನ್ನಾಮಸ್ಮರಣಾದಪಿ ಶ್ರವಣತಃ ಪ್ರಕ್ಷೀಣರಾಗಾಶಯಾ
 ಯಾಂತಿ ತ್ವತ್ಪರಮಂ ಸದಾಶಿವಪದಂ ಯದ್ಯೋಗಿನಾಂ ದುರ್ಲಭಂ .
 ತಸ್ಯಾವ್ಯಾನನಪಂಕಜೇ ತವ ಜಯತ್ಯುಚ್ಚೈಸ್ತರಾಂ ರಾಗಿತಾ
 ಯೇನಾಭೀರಕುಲಪ್ರದೀಪ ತದಲಂ ತಾಂಬೂಲಮಾಸ್ತಾಂ ಮುದೇ .. 25..
 ಪೀಯೂಷದ್ರವಸಾರಸಾರಘಮಧುದ್ರೋಣೇ ತ್ವದೀಯಾಧರಾ-
 ಸ್ವಾದಾಯಾರ್ಕಸುತಾತಟೇ ಶ್ರಿತವತೀ ಸದ್ವಂಶಜಾತಾ ತಪಃ .
 ತತ್ಪುಣ್ಯೈರ್ಮುರಲೀಮಿಷೇಣ ರಸಿಕಾ ಮಾಧುರ್ಯಮುಚ್ಚೈಸ್ತರಾ-
 ಮಾಸ್ಯೇಂದೋರನುಭೂಯ ಗೋಕುಲಪತೇ ಗೀತಾಮೃತಂ ಮುಂಚತಿ .. 26..
 ಸಾಫಲ್ಯಂ ಶ್ರುತಿಸಂಪದಾಂ ತ್ರಿಜಗತಾಂ ಪ್ರಾಲೇಯಧಾರಾಪ್ರಪಾ
 ಪೀಯೂಷದ್ರವಮಾಧುರೀ ಪರಿಭವಕ್ಲೇಶಾಂಬುಧೇಃ ಶೋಷಣಂ .
 ಬ್ರಹ್ಮಾನಂದತಿರಸ್ಕೃತಿಃ ಕುಲವಧೂಧೈರ್ಯಾದ್ರಿವಜ್ರಾಹತಿಃ
 ಕಂಸದ್ವಂಸನ ಶಂಸ ಕಿಂ ನ ಭವತೋ ವಂಶೀನಿನಾದೋದಯಃ .. 27..
 ಧೈರ್ಯಂ ಧಿಕ್ಕುರುತೇ ತ್ರಪಾಂ ವಿಚಿನುತೇ ಕೌಲಂ ಯಶಃ ಪ್ರೋಂಭತಿ
 ಪ್ರತ್ಯೇಕಂ ಗುರುವರ್ಗಗಂಜನಶತಂ ವಿಸ್ಮಾರಯತ್ಯಂಜಸಾ .
 ಸಾದ್ವೀನಾಮ ನಿರಾಕರೋತಿ ಭವನಂ ಭರ್ತುರ್ವಿಧತ್ತೇ ವಿಷಂ
 ಕಿಂ ಕಿಂ ನೋ ವಿದಧಾತಿ ಹಂತ ಸುದೃಶಾಂ ವಂಶೀನಿನಾದಸ್ತವ .. 28..
 ಲಾವಣ್ಯೈರಖಿಲೈಸ್ತ ದಾಸ್ಯಮುಕುರಂ ನಿರ್ಮಾಯ ಘಾತಾ ಚಿರಾ-
 ನ್ಮಷ್ಟಿಂ ಮಾರಕತಂ ವಿಧಾಯ ತದಧಃ ಕಂಠಸ್ಥಲವ್ಯಾಜತಃ .
 ಧ್ಯಾಯಂ ಧ್ಯಾಯಮಶೇಷವಸ್ತುಸುಷಮಾಧಾರಾಯ ರೇಖಾತ್ರಯಂ
 ಬ್ರೂತೇ ನಾಸ್ತಿ ಬಭೂವ ನೋ ನ ಭವಿತಾ ಸೌಂದರ್ಯಮೇತಾದೃಶಂ .. 29..
 ಆಶಾನಾಗಕರಪ್ರಸಾರಿಮಹಸಾ ನಿಃಶೇಷವಾಮಭ್ಯುವಾ-

ಮಾಶಾಭಿಸ್ತಿದಶೇಶನಿರ್ಭರಶುಭೈಃ ಕಂಸಾದಿನಾಶಶ್ರಿಯಾ .
 ಪ್ರೇಮ್ಣಾ ನಂದಯಶೋದಯೋಸ್ತನುಜುಷಾಂ ನಿಸೀಮಭಾಗ್ಯೈರ್ಧೃಶಾಂ
 ಸೌಭಾಗ್ಯೈರ್ವ್ರಜಸುಭ್ರುವಾಂ ವ್ರಜಪತೇ ಕಿಂ ತೇ ಭುಜೌ ನಿರ್ಮಿತೌ .. 30..
 ಕಂ ಯಸ್ಮಾದಲಮಭ್ಯುದೇತಿ ಭವತಃ ಸರ್ವಾಂಗಮೇತಾದೃಶಂ
 ಸಾಮ್ಯಂ ವಾ ಭಜತಾಂ ಕಥಂ ಜಲರುಹೇ ಸರ್ವಜ್ಞಮಧ್ಯಸ್ಯತೋಃ .
 ಮತ್ತರ್ಕಃ ಪುನರತ್ರ ಗೋಕುಲಪತೇ ತೈಲೋಕ್ಯಲಕ್ಷ್ಮೀ ಯತ-
 ಸ್ವತ್ಪಾಣ್ಯೋರಿತಿ ತೌ ವದಂತಿ ಕಮಲೇ ಸಾ ಯತ್ತದೇಕಾಲಯಾ .. 31..
 ಅಂಗುಲ್ಯಸ್ತವ ಹಸ್ತಯೋರ್ಮುರಹರ ಪ್ರಾಯೋ ರಸಾಲಾಂಕುರ-
 ಶ್ರೇಣೀ ಯತ್ಪರಿತೋಽಜ್ಞಲೀಯಕಮಿಷ್ಠಿಗ್ಗಾಲವಾಲಾವಲಿಃ
 ಕಿಂ ವಾ ಪಂಚಶರಪ್ರಚಂಡತಪಸಾ ಪಂಚಾಶುಗಾಃ ಪಂಚತೋ-
 ತ್ತೀರ್ಣಾಃ ಸತ್ಪಲಿನಃ ಪುನರ್ಭವರುಚಾ ಪುಷ್ಣಂತಿ ನೇತ್ರೋತ್ಸವಾನ್ .. 32..
 ಭಕ್ತಾನುಗ್ರಹಕಾತರೇಣ ಭವತಾ ಕೃತ್ವಾ ನೃಸಿಂಹಾಕೃತಿಂ
 ರಾಗಾಂಧಸ್ಯ ಪುರಾ ಹಿರಣ್ಯಕಶಿಪೋರ್ವಕ್ಷಸ್ಥಲೀ ಪಾಟಿತಾ .
 ತೇನಾಭೂತ್ತವ ಪಾಣಿಪಂಕಜಯುಗೇ ರಾಗಃ ಸ ರಾಧಾಪತೇ
 ಗೋಪೀನಾಂ ಕುಚಕುಂಕುಮೈರ್ಧ್ವಿಗುಣಿತೋ ನಾದ್ಯಾಪಿ ವಿಶ್ರಾಮ್ಯತಿ .. 33..
 ಏತೌ ಪಂಚಶಿರಸ್ತ್ವಿಷಾ ದಶದಿಶಃ ಸಂಭಾವಯಂತೌ ಭೃಶಂ
 ದೈತ್ಯಪ್ರಾಣಸಮೀರಸಂಹತಿಯಮೌ ಶ್ಯಾಮೌ ಭುಜಂಗೋತ್ತಮೌ .
 ತನ್ನೌಲಿದ್ಯುತಿಶಾಲಿನೀ ಪುನರಿಯಂ ರತ್ನಾವಲೀ ಜ್ಯಂಭತೇ
 ಯಾಂ ಪ್ರಾಹುಸ್ತವ ಗೋಕುಲೇಶ ನಖರಶ್ರೇಣೀಂ ಕರಸ್ಥಾಂ ಜನಾಃ .. 34..
 ದೋರ್ದಂಡದ್ವಯಬಂಧನಾನಿ ವಿದಧುರ್ನಂದೋಪನಂದಾದಯ-
 ಸ್ತದ್ಧಂಧಿತ್ರಟಿಶಂಕಯಾತಿಚಕಿತಾ ಗೋವರ್ಧನೋದ್ಧಾರಣೇ .
 ತಾನ್ಯೇವಾಪ್ರತಿಮಪ್ರಭಾಣಿ ಹರಿತೋ ವಿದ್ಯೋತಯಂತ್ಯದ್ಭುತಂ
 ವಿದ್ವಾಂಸಸ್ತವ ಕಂಕಣಾಂಗದತಯಾ ಗೋವಿಂದ ಯಜ್ಞಾನತೇ .. 35..
 ಶೃಂಗಾರದ್ರುಮಸಾರಕಂಡನವಶಾತ್ತ್ಯೈಲೋಕ್ಯಸೀಮಂತಿನೀ-
 ಕ್ರೀಡಾಮಂದಿರಮಂಡನಾಯ ವಿಧಿನಾ ಸ್ತಂಭೌ ಪ್ರಲಂಬೌ ಕೃತೌ .
 ತನ್ನೈದ್ಯೇ ಪುನರಿದ್ರನೀಲಮಣಿಭಿಃ ಸಂಪಾದಿತಾ ವೇದಿಕಾ
 ತೌ ಬಾಹೂ ಮಧುಜಿದ್ವದಂತಿ ಭವತೋ ವಕ್ಷಸ್ಥಲೀಂ ತಾಮಪಿ .. 36..
 ಯದ್ರಕ್ತಃ ಕಮಲಾಕರಂ ಕರತಲೇನಾಲಂಬತೇ ಭಾಸ್ಕರ-
 ಸ್ವಚ್ಚಕ್ಷುರ್ಮುಖಪಾಣಿಪಾದಕಮಲೇ ಜಾತಸ್ತತಃ ಶೋಣಿಮಾ .
 ತನ್ನೈತ್ರಂ ಪುನರಾಕಲಯ್ಯ ಸ ದೃತಃ ಕಂಠೇ ತ್ವಯಾ ಕೌಸ್ತುಭ-
 ವ್ಯಾಜೇನೇತಿ ಮುಕುಂದ ಮಾದೃಶಿ ಜನೇ ತರ್ಕಃ ಸಮುಜ್ಜಂಭತೇ .. 37..

ಆಲೋಕ್ಯಾಖಿಲವೇದಶಾಸ್ತ್ರಜಲಧೇಸ್ತತ್ತ್ವಂ ಯದೇಕಾಂತತಃ
 ಕೃತ್ವಾ ಸಂಕಲಿತಂ ಸ್ವಕೀಯನಿಲಯೇ ಕ್ಷೀರಾಬ್ಧಿಮಧ್ಯೇ ದೃತಂ .
 ಸರ್ವಾರ್ಥಪ್ರತಿಭಾಸಕಂ ವ್ರಜಕುಲಾಲಂಕಾರ ತತ್ಕೃಸ್ತುಭ-
 ವ್ಯಾಜಾದ್ವಿಸ್ತೃತಿಶಂಕಯೇವ ಭವತಾ ಕಂಠೇ ಕೃತಂ ಸಾಂಪ್ರತಂ .. 38..
 ಯಾತ್ವಾ ವಿಷ್ಣುಪದಂ ಸಮಾಶ್ರಿತವತೀ ನಕ್ಷತ್ರಮಾಲಾ ಸ್ಫುರ-
 ದ್ವಿಪ್ತಿಯೋಗ್ಯಮಿದಂ ಕಥಂ ಮುರರಿಪೋ ನಕ್ಷಂದಿನಂ ದ್ಯೋತತೇ .
 ಆಂ ಜ್ಞಾತಂ ದಯಿತಂ ತವಾನನವಿಧುಂ ಯಾಂತೀಮಿಮಾಂ ಯಾಮಿನೀ
 ರೋಮಶ್ರೇಣಿಮಿಷಾತ್ತತೋ ದೃತವತೀ ಜ್ಞಾತ್ವಾ ಸಪ್ತೀಮಿಯಂ .. 39..
 ಯಃ ಪಾಶೇನ ಯಶೋದಯಾ ನಿಯಮಿತೋ ಯೇನಾಪರಾಧಂ ವಿನಾ
 ತಸ್ಮಿನ್ನಸ್ತಿ ವಲಿಸ್ತಿಧಾ ಮಯಿ ಪುರಃ ಸೋಽಯಂ ಬಲಿದ್ವಂಸಿನಃ .
 ಏವಂ ಚಿಂತನತತ್ಪರಃ ಕೃಶತರಸ್ತ್ವನ್ಮಧ್ಯದೇಶೋ ಭೃಶಂ
 ಯಾಶೋದೇಯ ಸ ಶೋಕಮುದ್ಗಿರತಿ ತೇ ರೋಮಾವಲಿವ್ಯಾಜತಃ .. 40..
 ಸೃಷ್ಟ್ಯಾದೌ ಪ್ರಕೃತಿಗುಣತ್ರಯಮಯೀ ಯಾ ಸ್ವೀಕೃತಾಽಽಸೀತ್ತ್ವಯಾ
 ಸೇಯಂ ಸತ್ತ್ವಮಯೀ ಸುಖಾಯ ಜಗತಾಂ ಹಾರಾಕೃತಿಸ್ತೇ ಭುವಿ .
 ಗುಂಜಾದಾಮಮಿಷಾನ್ಮುಕುಂದ ದಧತೀ ರಾಗಾದ್ರಜೋವಿಗ್ರಹಂ
 ನಾಭೀಸೀಮ್ನಿ ತಮೋಮಯೀ ಪುನರಿಯಂ ರೋಮಾವಲೀ ರಾಜತೇ .. 41..
 ಸೌಂದರ್ಯಾಮೃತವಾರಿಧೌ ಸ್ಮರಮಹಾಯಾದಃಸಮಾರಂಭತಃ
 ಸಂಭೂತಾ ಭ್ರಮಿರಂಭಸಾಂ ಸುಲಲಿತಾ ಜಾತಾಸ್ತತೋ ವೀಚಯಃ .
 ತಾಂ ಜಾನೇ ಸ್ಫುರದಿಂದ್ರನೀಲಘಟಿತಶ್ರೀಸಂಪುಟಾರ್ಧದ್ಯುತಿಂ
 ತ್ವನ್ನಾಭೀಮಪಿ ತಾಂ ವಲಿತ್ರಯಮಿತಿ ಶ್ಯಾಮಾಭಿರಾಮಾಕೃತೇ .. 42..
 ನೀಲಾಂಭೋರುಹವಲ್ಲಿರುಲ್ಲಸತಿ ತೇ ನಾಭೀಸರಸ್ಯಾಂ ಧ್ರುವಂ
 ಯಜ್ಞೇವತ್ಸಮಿಷಾದ್ವಿಭರ್ತಿ ಕುಸುಮಂ ನಾಲಂ ಚ ರೋಮಾವಲೀ .
 ಯಂ ವಾ ವಕ್ಷಸಿ ಕೌಸ್ತುಭಂ ಬುಧಜನಾ ಜಾನಂತಿ ನಂದಾತ್ಮಜ
 ಪ್ರಾಯಃ ಸೋಽಪ್ಯನುರಾಗ ಏವ ಭವಿತಾ ತ್ರೈಲೋಕ್ಯವಾಮಭ್ಯುವಾಂ .. 43..
 ನೀರೂಪೋಽಪಿ ಘನದ್ಯುತಿರ್ಮುನಿಮನೋಮಾತ್ಮೈಕಪಾತ್ರಿಕೃತೋ-
 ಽಪ್ಯಾಭೀರೀಗಣಸಂಗತಃ ಸುಖಘನೋಽಪ್ಯಾನಂದಿತೋ ಬಂಧವೈಃ .
 ಜ್ಞಾನಾತ್ಮಾಪ್ಯತಿಮುಗ್ಧತಾಮುಪಗತೋ ವಾಮಭ್ಯುವಾಂ ವಿಭ್ರಮೈ-
 ರಿತ್ಥಂ ತೇ ತ್ರಿವಲೀಮಿಷಾನ್ಮುರಹರ ತ್ರಯ್ಯಸ್ತಿ ಚಿತ್ರಾರ್ಪಿತಾ .. 44..
 ದೇವ್ಯಃ ಪಲ್ಲವಸಂಪದಾ ವಿದಧತೇ ಸೌಭಾಗ್ಯಲಕ್ಷ್ಮೀಂ ಶ್ರುತೌ
 ಸ್ವಚ್ಛಂದಂ ಸುಮನಃಫಲಾನಿ ವಿಬುಧಾ ವಿಂದಂತಿ ತೇ ಸೇವಯಾ .
 ವೇದೇನಾಪಿ ನಿಗದ್ಯತೇ ಮುರಹರ ತ್ವಂ ಭಕ್ತಕಲ್ಪದ್ರುಮಃ

ಪ್ರಾಯಃ ಕಲ್ಪಲತಾ ತತಃ ಶ್ರಿತವತೀ ತ್ವಾಂ ವೈಜಯಂತೀಭಲಾತ್ .. 45..
 ವಿಶ್ವಾನಂದಕದಂಬಸಂಪದಮತಿನ್ನಿಗ್ಧಂ ತಮಾಲದ್ಯುತಿಂ
 ದೃಷ್ಟ್ವಾ ನಿರ್ಭರವಿಭ್ರಮಂ ಘನ ಇತಿ ತ್ವಾಂ ಸಂಗತಾ ವಿದ್ಯುತಃ .
 ತ್ವದ್ರೂಪಾಮೃತಸಿಂಧುಸಂಗಮವಶಾತ್ಪ್ರಾಪ್ಯಾಂಬರಪ್ರಚ್ಯವಂ
 ಚಾಂಚಲ್ಯಾತ್ಕಿಮು ನಂದನಂದನ ಭವತ್ಪೀತಾಂಬರತ್ವಂ ದಧುಃ .. 46..
 ಕಾಂಚೀ ತೇ ದೃತಯೋಗಸಂಪದಭಿತೋ ಜಾತಾ ವಿಶಾಲಾಕೃತಿ-
 ಯಾವಂತೀ ಮಧುರಾ ಧ್ವನಿಂ ವಿದಧತೀ ಪಶ್ಚಾದಯೋಧ್ಯಾಭವತ್ .
 ಮಾಯಾದ್ವಾರವತೀ ಶಿವಾಧಿವಸತಿಃ ಸಾ ಕಾಶಿಕಾ ದೃಶ್ಯತೇ
 ತಚ್ಚಿತ್ರಂ ನ ವದಾಮಿ ಮಾಧವ ಯತಸ್ತ್ವಾಂ ಸಾ ಸದಾ ಸಂಶ್ರಿತಾ .. 47..
 ಜಾನೀಮಃ ಸಹಜಾಂ ತ್ವದಂಗಮಿಲಿತಾಮಾಲೋಕ್ಯ ಪದ್ಮಾಲಯಾಂ
 ತತ್ಸಂಗಸ್ಥಿತಿಭಂಗಕಾತರತಮೌ ಕಲ್ಪದ್ರುಮೈರಾವತ್ೌ .
 ಆದ್ಯಃ ಪಲ್ಲವಸಂಪದಂ ಕರಪದೇ ಬಿಂಬಾಧರೇ ಚಾಪರಃ
 ಶುಂಡಾದಂಡಗುಣಂ ತವೋರುಯುಗಲೇ ಯೇನಾದಧೇ ಮಾಧವ .. 48..
 ರಂಭಾಸ್ತಂಭಯುಗಂ ನ ತದ್ಯದುಪರಿ ಸ್ಥೂಲಂ ತಥೋರುದ್ವಯಂ
 ತೂಣೀರೌ ಮಕರಧ್ವಜಸ್ಯ ಸುಮನೋಮೋದೇನ ವಿದ್ಮೋ ವಯಂ .
 ಹಾ ಕಷ್ಟಂ ಮಧುಕೈಟಭೌ ಸ್ಪುಟಮದೌ ಕಿಂ ಕೈಟಭಾರೇ ಹಠಾ-
 ನಿಷ್ಪಿಷ್ಟೌ ಶತಕೋಟಿಕೋಟಿಕರಿನೌ ತಸ್ಮಿನ್ಸ್ಥಲೇ ಕೋಮಲೇ .. 49..
 ಸ್ತಂಭದ್ವೈತಮಿದಂ ಪಯೋನಿಧಿಸುತಾಗೇಹಸ್ಯ ಮಂದಾಕಿನೀ-
 ಸ್ಯಂದಾಮಂದಮರಂದಿತಾಂಘ್ರಿಕಮಲದ್ವಂದ್ವಸ್ಯ ನಾಲಾಯುಗಂ .
 ತ್ವಜ್ಜಂಘಾಯುಗಲಂ ವಿಮುಕ್ತಿಕಲಶೀನಿರ್ಮಾಣದಂಡದ್ವಯಂ
 ಸಂಪತ್ತಿದ್ವಿಪಸಂಘಯಂತ್ರಣವಿಧಾವಾಲಾನಯುಗ್ಮಂ ಭಜೇ .. 50..
 ವಿದ್ವಾನ್ ಸೋಽಪಿ ಕಥಂ ಕರೋರಕಮರೀಪೃಷ್ಠೇನ ತುಲ್ಯಂ ವದ-
 ನೀದೃಕ್ಪಾದಯುಗಂ ಕಥಂ ನು ಕಮಲಾವಕ್ಷೋಜಶೈಲೇ ದಧತ್ .
 ಧಿಜ್ಞಂಧಾಂ ವಸುಧಾಮಿದಂ ಮಧುರಿಪೋ ಗೋಚಾರಣೇ ಸಂಚರತ್-
 ಪಾಷಾಣಾಂಕುರಕಂಟಕಾದಿಷು ಹಠಾದ್ಧೃಷ್ಟ್ವಾ ವಿದೀರ್ಣಾ ನ ಯತ್ .. 51..
 ಯದ್ರತ್ನೋಘಮರೀಚಯೋಽಪಿ ಸಮತಾವ್ಯಾವರ್ತನಂ ವಿಶ್ವತಃ
 ಕೃತ್ವಾ ದಿಗ್ವಲಯಂ ಭ್ರಮಂತಿ ಮಹಿತಾ ನಾದೈರ್ಮಧುಸ್ಯಂದಿಭಿಃ .
 ಯಚ್ಚ ಬ್ರಹ್ಮಶಿವೇಂದ್ರವಂದಿತಪದದ್ವಂದ್ವೋಪರಿ ದ್ಯೋತತೇ
 ತತ್ಕೃಷ್ಣಸ್ಯ ಪದಾಂಗದದ್ವಯಮತಃ ಕಿಂ ವರ್ಣ್ಯತಾಂ ಮಾದೃಶೈಃ .. 52..
 ಶೇತೇ ಯತ್ಕಮಲಾಲಯಾ ತವ ಪದಾಂಭೋಜದ್ವಯೇ ಸಂಗತಾ
 ಧಾತಾ ತತ್ರ ತನೂಪಧಾನ್ಯುಗಲಂ ಗುಲ್ಬಚ್ಚಲಾನ್ನಿರ್ಮಮೇ .
 ಕಿಂ ವಾ ಮನ್ಮಥಕಾರುಣಾ ವಿರಚಿತೇ ತಸ್ಯಾ ಮುದೇ ಕಂದುಕೇ

ಸಾ ಯತ್ಕ್ರೀಡತಿ ಪಾಣಿಪಂಕಜತಲೇ ಕೃತ್ವಾ ಸಖೀಭಿಃ ಸಹ .. 53..
 ಯಾ ರಕ್ತಾ ದಶಲೋಕಪಾಲಮುಕುಟಪ್ರಾಂತತ್ವಿಷಃ ಸಂತತಂ
 ಕಲ್ಪಕ್ಷ್ಮಾರುಹಪುಷ್ಪಸಂಭೃತರುಚಸ್ತ್ವತ್ಪಾದಮೂಲೇ ಬಭುಃ .
 ತಾ ದೀವ್ಯನ್ನಖರಾಂಚಿತಾಂಗುಲಿತಯಾ ಜಾನಂತಿ ಸತ್ಯಂ ಜನಾಃ
 ಸ್ವಸ್ಮಿನ್ನೇವ ಸದಾಧರೇಣ ದಧತೇ ಲೇಖಾ ಯದೂರ್ಧ್ವಶ್ರಿಯಂ .. 54..
 ಪೀಯುಷದ್ಯುತಿಬಿಂಬಮಂಬರತಲೇ ವಿದ್ಯೋತಮಾನಂ ಪುರಃ
 ಪ್ರೇಕ್ಷೋತ್ಪಲ್ಲದೃಶಾ ತ್ವಯಾ ಮುಹುರಿದಂ ದೇಹೀತಿ ಯದ್ಭಾಷಿತಂ .
 ತನ್ನೈ ತವ ಪಂಕಜೇಕ್ಷಣ ಮಹಚ್ಚಿತ್ರಂ ಯಶೋದಾರ್ಥನಂ
 ಯತ್ತ್ವತ್ಪಾದಸರೋಜಯೋರ್ನಖಮಣಿವ್ಯಾಜೇನ ಶೀತಾಂಶವಃ .. 55..
 ಸತ್ಯಂ ಯದ್ವಿಬುಧಾ ವದಂತಿ ಪದಯೋರ್ಧ್ವಂದ್ವಂ ತವಾಂಭೋರುಹೇ
 ಗೋಧೂಲಿಚ್ಛಲತಃ ಸ್ಥಿತಾನಿ ಪರಿತೋ ಹಂಸಾಲಿಚೇತಾಂಸ್ಯಲಂ .
 ಪೀತ್ವೈತನ್ನಕರಂದಬಿಂದುಮಸಕೃದ್ವಂದಾವನೀಭೂಪತೇ
 ಮಂಜೀರದ್ವಯಮಂಜುಶಿಂಜಿತಮಿಷಾದಂಚಂತಿ ಯತ್ಪಂಚಮಂ .. 56..
 ಆಕೃವ್ಯಾಖಿಲವಸ್ತುತಃ ಪ್ರಥಮತೋ ರಾಗಂ ಮುನೀಂದ್ರೈಸ್ತತಃ
 ಕೃತ್ವಾ ಮಾನಸಪಂಕಜೇ ತವ ಪದದ್ವಂದ್ವಂ ಸ ತಸ್ಮಿಂದೃತೈಃ .
 ಯೇನಾಸ್ಮಿನ್ನರವಿಂದಲೋಚನ ಪುನಸ್ತತ್ಕೇಸರಾಣಾಂ ದ್ಯುತಿ-
 ಸ್ತೋಮೇನಾಪಿ ಸಮಂಚಿತಃ ಸಮುದಯತ್ಯುಚ್ಛೈಸ್ತರಾಂ ಶೋಣಿಮಾ .. 57..
 ಹಂಸಾಸ್ವಾಮುಪನೀಯ ಮಾನಸಸರೋಜನ್ಮಪ್ರದೇಶೇಽನಿಶಂ
 ಕ್ರೀಡಂತಃ ಕಮಲಾಲಯೇನ ಭವತಾ ಸಾರ್ಥಂ ಪ್ರಮೋದಂ ದಧುಃ .
 ಸ ತ್ವಂ ಲೋಚನಲೋಹಿತಾಧರಪದದ್ಯೋತಃ ಶ್ರಿತೋ ಹಂಸತಾಂ var
 ಲೋಹಿತಲೋಚನಾ
 ತತ್ಸಂಪರ್ಕವಶಾದಿತಿ ವ್ರಜಕುಲಾಲಂಕಾರ ಶಂಕಾಮಹೇ .. 58..
 ಕ್ಷುದ್ರಾತ್ಮಾನಿತರಾಂ ಕಿಮುನ್ನತತರಃ ಕಾರಿನ್ಯವಾನ್ನಿರ್ಭಯಂ
 ಕಿಂ ಯಾ ಕೇವಲಕೋಮಲಃ ಶ್ರಯತಿ ಚೇತ್ಕಿಂಚಿನ್ಮದೀಯಂ ಪದಂ .
 ಧನ್ಯಃ ಸೋಽಯಮಿತಿವ ಲೋಕಮಖಿಲಂ ಸಂಬೋಧಯನ್ಮಾಧವ
 ತ್ವಂ ಧತ್ತೇ ಪದಯೋರ್ಯವಂ ದ್ವಜವರಂ ದಂಭೋಲಿಮಂಭೋರುಹಂ .. 59..
 ತ್ವಾಂ ನಿತ್ಯಂ ಸಮುಪಾಸ್ಯ ದಾಸ್ಯವಿಧಯಾ ಸ್ಥಾಸ್ಯಾಮ ಇತ್ಯಾಶಯಾ
 ಬ್ರಹ್ಮೇಂದ್ರಾದ್ಯಮರೈಸ್ತ್ವದೀಯಪದಯೋಃ ಸ್ವೀಯಾ ಧೃತಾಃ ಸಂಪದಃ .
 ತಾಸಾಮಂಕುಶನೀರಜಾಶನಿಲಸಚ್ಚತ್ರದ್ವಜಾದ್ಯಾಕೃತಿಂ
 ಬಿಭ್ರಾಣಾ ವಿಜಯಶ್ರಿಯಂ ತ್ರಿಜಗತಾಂ ವಂದ್ಯಾರವಿಂದಾಲಯಾ .. 60..
 ತ್ವತ್ಪಾದಾಂಬುಜಸಂಗಮಾತ್ರಿಜಗತಾಂ ವಂದ್ಯಾರವಿಂದಾಲಯಾ

ಸ್ಥಾನೇ ಸ್ಥಾನಗುಣಾದ್ಭವಂತಿ ಹಿ ಜನಾಃ ಪ್ರಾಯಃ ಪದಂ ಸಂಪದಾಂ .
 ಕಿಂ ತ್ವೇಕಂ ಶತಪತ್ರಲೋಚನ ಮಹಚ್ಚಿತ್ರಂ ಯದಸ್ಮಾದಧಃ
 ಪಾತಾ ಪುಣ್ಯತಮಾ ವಿಮುಕ್ತಿನಗರೀನಿಃಶ್ರೇಣಿಕಾ ಸ್ವರ್ಧುನೀ .. 61..
 ಯತ್ಪಾದಾಂಬು ವಿಧಾಯ ಮೂರ್ಧನಿ ಚಿತಾವಾಸಃ ಶಿವತ್ವಂ ಹಠಾ-
 ತ್ಪ್ರಾಪ್ತೋ ಭಕ್ಷಿತಕಾಲಕೂಟನಿಕರೋ ಮೃತ್ಯುಜಯತ್ವಂ ಯಯೌ .
 ದಿಗ್ವಾಸಾ ನೃಕಪಾಲಮಾತ್ರವಿಭವಶ್ಚಾವಿಂದದೀಶಾನತಾಂ
 ಸ ತ್ವಂ ನಂದಸಿ ಯಸ್ಯ ಮಂದಿರಗತೋ ನಂದಾಯ ತಸ್ಮೈ ನಮಃ .. 62..
 ಧೂಲೀಧೂಸರಿತಂ ಮುಖಂ ತವ ಶರತ್ಪೂರ್ಣೇಂದುನಿಂದಾವಹಂ
 ವ್ಯಾಲೋಲಾಲಕಕುಂಡಲದ್ಯುತಿ ಚಲನ್ನೇತ್ರಶ್ರಿಯಾ ಪ್ರೋಲ್ಲಸತ್ .
 ಯಾಲೋಕ್ಯಾರ್ದ್ರವಿಲೋಚನಾ ಸ್ಮಿತಮುಖೀ ಪ್ರಸ್ಯಂದಮಾನಸ್ತನೀ
 ಪಾಣಿಭ್ಯಾಮವಲಂಬ್ಯ ಚುಂಬಿತವತೀ ತಾಂ ನಂದಜಾಯಾಂ ಭಜೇ .. 63..
 ಪೀತ್ವಾ ಸ್ತನ್ಯವಿಷಂ ಸಹಾಸುಪವನೈಃ ಸಂಪಾತಿತೇ ಪೂತನಾ-
 ದೇಹೇ ವೈ ಭವತಾ ಜನಾರ್ದನ ತೃಣಾವರ್ತೇ ಚ ನೀತೇ ಕ್ಷಯಂ .
 ರಾಹೂನ್ಮುಕ್ತಸುಧಾಮಯೂಖಸುಷಮಾ ಯಾದೃಕ್ಷಕೋರಾಲಿಭಿ-
 ಯಾರ್ಭಿಸ್ತ್ವದ್ವದನದ್ಯುತಿಶ್ಚುಲುಕಿತಾ ತಾ ಗೋಪಕನ್ಯಾಃ ಸ್ತುಮಃ .. 64..
 ಯದ್ಭಂಧಸ್ಯ ವಿಧಿತ್ಸಯಾಪಿ ವಿವಶಃ ಕೀನಾಶಪಾಶೈರ್ಧೃಢಂ
 ಬದ್ಧಃ ಸಾನುಗಪುತ್ರಬಾಂಧವಜನೋ ದುರ್ಯೋಧನೋಽಂತಂ ಗತಃ .
 ತಂ ತ್ವಾಂ ಯೇನ ನಿಬದ್ಧ್ಯ ನಂದದಯಿತಾ ವೃಂದಾರಕೈರ್ವಂದಿತಾ
 ಜಾತಾಽನಂದಮಯೀ ಮುಕುಂದ ಮಹತೇ ಭಾವಾಯ ತಸ್ಮೈ ನಮಃ .. 65..
 ನಿರ್ಭಿನ್ನೇ ಯಮಲಾರ್ಜುನೇಽತಿಚಕಿತಾಸ್ತೂರ್ಣಂ ಗೃಹಾನ್ನಿರ್ಗತಾಃ
 ಪೀತ್ವಾ ದೃಕ್ಷಷಕೈಸ್ತ್ವದಕ್ಷತತನೂರೂಪಾಮೃತಂ ನಿರ್ವೃತಾಃ .
 ತ್ವಾಮಾದಾಯ ವಿಧಾಯ ನೇತ್ರಸಲಿಲೈಃ ಸಿಕ್ತಂ ತ್ವರಾಮಾಶ್ರಿತಾ
 ಯೇ ವೃಂದಾವನಮಾಗತಾಃ ಕೃತಧಿಯಸ್ತಾನೋಪವೃದ್ಧಾನ್ಸ್ತುಮಃ .. 66..
 ಕೃತ್ವಾ ಕಾಲಿಯದಂದಶೂಕದಮನಂ ತ್ವಯ್ಯಾಸ್ಥಿತೇ ತಾಂಡವಂ
 ತಸ್ಯೋತ್ತಭಸಮಸ್ತಮಸ್ತಕಮಣಿಸ್ತೋಮೇ ಸಮುತ್ತಸ್ಥುಷಿ .
 ಯೇನಾಲಂಭಿ ವಿಭಾತಭಾಸ್ಕರಸುರಪ್ರಾಗ್ಭಾರಶೋಭಾಸ್ಪುರ-
 ದ್ರತ್ನಾಂಭೋಜಯುಗದ್ಯುತಿಃ ಪ್ರತಿಪದಂ ತತ್ತೇಽಜ್ಞಿಯುಗ್ಮಂ ಭಜೇ .. 67..
 ಉತ್ಪಲ್ಲೈಃ ಪರಿಪೀಯ ಕರ್ಣಪುಟಕೈರ್ವಂಶೀನಿನಾದಾಮೃತಂ
 ತಚ್ಚ ಘ್ರಾಣಮುದಸ್ಯ ದತ್ತಕವಲಂ ಪ್ರೋದ್ಧಿನ್ನರೋಮಾಂಕುರಂ .
 ನಿಃಸ್ಪಂದೈರ್ನಯನೈರಮಂದಮಧುರೈಃ ಶ್ಯಾಮಂ ಮಹಸ್ತಾವಕಂ
 ಯೇನೋದ್ವೀಕ್ಷಿತಮಂಬುಜೇಕ್ಷಣ ಭಜೇ ತದ್ಗೋಕದಂಬಂ ತವ .. 68..

ಜಮ್ಬಾರೇಃ ಸ್ಪುರದಾಯುಧಸ್ಯ ಭವತಾ ದಂಭಾದ್ರಿದ್ರಾವಣಂ
 ಕೃತ್ವಾ ವಾಮಭುಜೇನ ಸಪ್ತದಿವಸಾನೋಽಸೌ ಧೃತಃ ಪರ್ವತಃ .
 ಸೋಽಸ್ತು ಸ್ನಿಗ್ಧತಮಾಲಸಾರಘಟಿತಸ್ತಂಭೈಕಸಂಭಾವಿತ-
 ಪ್ರಾಸಾದದ್ಯುತಿನಿಂದಕಃ ಪ್ರತಿಪದಂ ಭವ್ಯಾಯ ಗೋವರ್ಧನಃ .. 69..
 ತ್ವದ್ಬಾಹೂದ್ಧೃ ತಪರ್ವತಾರ್ಪಿತದೃಶಃ ಪ್ರೇಕ್ಷ್ಯ ಪ್ರಿಯಾಯಾಃ ಸ್ಥಲ-
 ದ್ವಾಸಃಪೀನಪಯೋಧರಕ್ಷಿತಿಧರೌ ದೋಃಸ್ತಂಭಕಂಪೇ ತವ .
 ಶೈಲೇ ಚಂಚಲತಾಂ ಗತೇ ವ್ರಜಪತೇ ತ್ರಾಸಾಕುಲೇ ಗೋಕುಲೇ
 ನಂದೇ ಮಂದಮುಖದ್ಯುತೌ ಜಯತಿ ತೇ ಮಂದಾಕ್ಷಮಂದೇಕ್ಷಣಂ .. 70..
 ಪೌಗಂಡಂ ಮದಖಂಡನಂ ಬಲಭಿದಃ ಕಿಂ ತೇ ಹರೇ ಸ್ತೂಯತೇ
 ಕೌಮಾರಂ ಚರಿತಂ ಯತೋ ವಿಜಯತೇ ವ್ಯಾಮೋಹನಂ ಬ್ರಹ್ಮಣಃ .
 ಕಿಂ ಸ್ತವ್ಯಂ ತವ ಯೌವನಂ ತ್ರಿಪುರಜಿದ್ಯದ್ಬಾಣಯುದ್ಧೇ ಜಿತಃ
 ಸಮೋಹಂ ಗಮಿತಾಸ್ವ ಯಾ ಯದಬಲಾ ಭಾವೇಽಪಿ ನೇತ್ರಶ್ರಿಯಾ .. 71..
 ಪೀತೇ ದಾವಹುತಾಶನೇ ನಿಜಜನತ್ರಾಣೈಕಹೇತೋಸ್ತ್ವ ಯಾ
 ನೀಸ್ತಂದಂ ಪಶುಪೌಘಪಕ್ಷಿಪಶುಭಿಃ ಪೇಪೀಯಮಾನೇ ತ್ವಯಿ .
 ಪ್ರೇಮಾರ್ಧ್ರಾಣ್ಯತಿನಿರ್ಮಲಾನಿ ದಿವಿಷಚ್ಚಿತ್ತಾನಿ ಸತ್ಯಂ ಮುಹು-
 ಸ್ತ್ವ ದ್ಗತ್ತೇ ನು ವಿತೀರ್ಯಮಾಣಕುಸುಮವ್ಯಾಜೇನ ಭಾಂತಿ ಪ್ರಭೋ .. 72..
 ಕಂಕೇಲ್ಲಿಸ್ತಬಕಂ ಮುಹುಃ ಕಮಲಿನೀಕಾಂತಂ ಪ್ರತೀಚೀಗತಂ
 ಪರ್ಯಾಲೋಚ್ಯ ವಿಲೋಚ್ಯ ಧೂಮಪಟಲಂ ಗೋಧೂಲಿಬುದ್ಧ್ಯಾಕುಲಾಃ .
 ಉಚ್ಚೈಃ ಕೋಕಿಲಕೂಜಿತಂ ಚ ಮುರಲೀನಾದಂ ವಿದಿತ್ವಾ ಗೃಹಾ-
 ತ್ವಾಂ ಯಾ ವೀಕ್ಷಿತುಮಾಗತಾಃ ಪಥಿ ಗವಾಂ ಗೋಪಾಂಗನಾಸ್ತಾಃ ಸ್ತುಮಃ .. 73..
 ಸಾಯಾಹ್ನೇ ಸಮುದಂಚತಿ ಶ್ರುತಿಪಥಂ ವಂಶೀನಿನಾದೇ ಹಠಾ-
 ನ್ನೇಪಥ್ಯಸ್ಯ ಸಮಾಪನೇನ ಶಪಥೈರಾಲೀಜನೈಃ ಪ್ರಾರ್ಥಿತೇ .
 ಪಾಣಿಭ್ಯಾಮವಲಂಬ್ಯ ನೀವಿರಶನಾ ನಿರ್ಗಮ್ಯ ತೂರ್ಣಂ ಬಹಿ-
 ದ್ಯುರ್ಗ್ನಾಂ ತೇ ಮುಖಸೌರಭಂ ಚುಲುಕಿತಂ ಯಾಭಿರ್ಭಜೇ ತಾ ಜನೀಃ .. 74..
 ಯತ್ರಾಘಾಸುರಕೇಶಿಧೇನುಕಬಕಾರಿಷ್ಟಪ್ರಲಂಬಾದಯಃ
 ಕ್ರೋಧಾಗ್ನೌ ಭವತಾ ಹುತಾ ದಿತಿಸುತಾಃ ಸಂತರ್ಪಿತಾ ದೇವತಾಃ .
 ಯಸ್ಮಿಂಸ್ತೇ ಪದಪಂಕಜದ್ವಯರಜಃ ಪದ್ಮೋದ್ಭವಪ್ರಾರ್ಥಿತಂ
 ಭೇಜುರ್ಗೋಮೃಗಪಕ್ಷಿಭೂರುಹಲತಾ ವೃಂದಾವನಂ ತದ್ಭಜೇ .. 75..
 ದೇವೇಂದ್ರಸ್ಯ ಪರಾಭವಂ ಕಿಮಪರಂ ವ್ಯಾಮೋಹನಂ ಬ್ರಹ್ಮಣಃ
 ಸಂಪಶ್ಯನ್ನಪಿ ವೈಭವಂ ವ್ರಜಕುಲೋತ್ತಂಸ ಪ್ರಚೇತಾಸ್ತವ .
 ನಂದಂ ಯತ್ತಿತರಂ ಜಹಾರ ಭವತಃ ಸ್ಥಾನೇ ಜಲಾತ್ಮನ್ಯದಃ

ಸ್ಥಾನೇ ತಾದೃಶಿ ತೇ ಬಭೂವ ನ ಮನಾಕ್ಶೋಧಸ್ಯ ಲೇಶೋಽಪಿ ತತ್ .. 76..
 ಮಂಜೀರದ್ವಯಕಂಕಣಾವಲಿಸತ್ಯಾಂಚೀಘಟಾಶಿಂಜಿತೇ
 ವೀಣಾವೇಣುಮೃದಂಗರುರ್ಯುರಕರೋತ್ತಾಲೇ ದಿಶಶ್ಚುಂಬತಿ .
 ಕಾಮಂ ಪೂರ್ಣಕಲಾನಿಧೌ ವಿಲಸತಿ ಭ್ರಶ್ಯತ್ವಟೇ ಸ್ವರ್ವಧೂ-
 ವೃಂದೇ ವರ್ಷತಿ ದೈವತೇ ಸುಮನಸೋ ರಾಸಸ್ತವಾಸ್ತಾಂ ಮುದೇ .. 77..
 ನೃತ್ಯದ್ಭ್ರಾನಯನೋತ್ಪಲಸ್ಮಿತಮುಖಸ್ವಿದ್ಯತ್ಕಪೋಲಸ್ಥಲಂ
 ಲೀಲಾಚಂಚಲಕುಂಡಲಂ ಭುಜಲತಾಂದೋಲಕ್ಷಣತ್ಯಂಕಣಂ .
 ತ್ರುಟ್ಟ್ಯತ್ಯಂಚುಕಬಂಧಮುನ್ನತಕುಚಂ ತಿಯಕ್ಶಿ ಕಂ ಪ್ರಸ್ಥಲ-
 ನ್ನೀವಿ ವ್ಯಂಜಿತಶಿಂಜಿತಂ ಜಯತಿ ತೇ ರಾಸಃ ಪ್ರಿಯಾಭಿಃ ಸಹ .. 78..
 ಆಕುಂಚದ್ವದನಂ ಕ್ವಚಿದ್ವಿಲಸಿತಾಂಭೋಜಾಸ್ಯಶೋಮಂ ಕ್ವಚಿ-
 ನ್ತಂದಸ್ಯಂದಿವಿಲೋಚಲಂ ಕ್ವಚಿದಲಂ ದೃಕ್ಷಾಪಲಂ ಕುತ್ರಚಿತ್ .
 ಕ್ವಾಪ್ಯುದ್ಧಾಮಮದಾಂಧಸಿಂಧುರಗತಂ ಕುತ್ರಾಪಿ ವಿದುಲ್ಲತಾ-
 ಚಾಂಚಲ್ಯಂ ಸ್ಮರವರ್ಧನಂ ವಿಜಯತೇ ಲಾಸ್ಯಂ ಪ್ರಿಯಾಣಾಂ ತವ .. 79..
 ಅಧ್ಯಾಸ್ಮೋರುತಲಂ ವಪುಃ ಪುಲಕಿತಂ ಸ್ವಿದ್ಯತ್ಕಪೋಲಸ್ಥಲೀಂ
 ದೋರ್ವಲ್ಲೀಮಪಿ ತಾವಕಾಂಸಮಿಲಿತಾಂ ಕಂಪಾಕುಲಾಂ ಬಿಭ್ರತಿ .
 ಪ್ರೋದ್ಯತ್ಪೂರ್ಣಕಲಾನಿಧಾವರುಚಿರೇ ಸ್ಮೇರೇ ಮುಹುಃಸೀತ್ಯತೇ
 ರಾಧಾ ಧನ್ಯತಮಾ ದಧಾರ ವದನೇ ತಾಂಬೂಲಕಲ್ಕಂ ತವ .. 80..
 ಯಸ್ಯಾಂ ತುಂಗತರಂಗಸಂಗಮವಶಾದ್ಭೀತಾ ಭುಜಂಗಭ್ರಮಾ-
 ದಾಲಿಂಗತಿ ವರಾಂಗನಾಸ್ತವ ಜಲಕ್ರೀಡಾಜುಶೋಽಙ್ಗಂ ಹರಾತ್ .
 ಸಾ ನಿತ್ಯಂ ದಲಿತೇಂದ್ರನೀಲನಿಕರಶ್ರೀತಸ್ಕರಾ ಭಾಸ್ಕರ-
 ಸ್ಯಾಪತ್ಯಂ ತಟಿನೀ ಶಿವಂ ದಿಶತು ಮೇ ಗೋಪಾಲಭೂಪಾಲಜ .. 81..
 ಉತ್ಪುಲ್ಲಾಂಬುಜಮಾಕಲಯ್ಯ ದಯಿತಾಸ್ಮೇರಾನನಂ ವಿಭ್ರಮ-
 ದ್ಭ್ರಂಗಶ್ರೇಣಿಮನಂಗಭಂಗುರದೃಶಸ್ತಸ್ಯಾಃ ಕಟಾಕ್ಷಚ್ಚಟಾಂ .
 ಶೈವಾಲಂ ಪರಿಗೃಹ್ಯ ಕುಂತಲಧಿಯಾ ದ್ರಾಕ್ಷ್ಯುಂಬನಾಯೋದ್ಯತ-
 ಸ್ತಂ ಯಸ್ಯಾಂ ಹಸಿತಃ ಪ್ರಿಯಾಭಿರಭಿತಸ್ತಾಂ ಭಾನುಕನ್ಯಾಂ ಭಜೇ .. 82..
 ಪುಷ್ಪಂ ತ್ವಯ್ಯವಚಿಸ್ವತಿ ಪ್ರಿಯತಮಾವೃಂದೇನ ಸಾರ್ಥಂ ಮುದಾ
 ವೃಂದಾರಣ್ಯಮಹೀರುಹಸ್ಯ ನಿಕರೇ ಕಂಪಾಕುಲೇ ನಿರ್ಭರಂ .
 ತಸ್ಮಿನ್ವರ್ಷತಿ ಕೌತುಕೇನ ಕುಸುಮಾನ್ಯುಚ್ಚೈಃ ಪುನರ್ಧೃವತ-
 ಸ್ತೋಮೇಽಪಿ ವ್ರಜಭೂಪತೇ ವಿಜಯತೇ ತ್ರೈನೈಶ್ಚಿತ್ತಂ ತೇ ವಪುಃ .. 83..
 ಕಾಂತಾಕೋಟಿಕಲಾಕುಲಸ್ಯ ಭವತಃ ಸಂತೋಷ್ಯ ರಾಸೇ ಸ್ಮರ-
 ಕ್ಷೀಣಾಂ ವೀಕ್ಷ್ಯ ನಿಶಾಂ ನಿಶಾಕರಕರಸ್ತೋಮೇ ಪರಂ ಮುಂಚತಿ .

ಸಾತಂಕಂ ಸಮುಪಾಗತಸ್ಯ ಸದನಾದ್ಯಾಂತಂ ಶಯಾನೇ ಜನೇ
 ಕೀರನ್ಯಾಪಿ ಗಿರಾ ಜಯಂತಿ ಪರಿತಃ ಪರ್ಯಾಕುಲಾ ದೃಷ್ಟಯಃ .. 84..
 ಉದ್ಯನ್ನೇವ ಭವಾನಿವ ವ್ರಜಭುವಾಂ ಸರ್ವಾಪದಾಂ ಸಂಹತಿ-
 ಧ್ವಾಂತಸ್ತೋಮಮನುತ್ತಮಂ ತಮನಯತ್ಕಾಂತಃ ಸರೋಜನ್ಮನಾಂ .
 ಸೋಲ್ಲಾಸಾನಿ ಸರೋರುಹಾಣಿ ನಯನಾನೀವ ತ್ವದಾಲೋಕನೇ
 ಲೋಕಾನಾಂ ಕಿಲ ನಂದವಂಶತಿಲಕ ಸ್ವಾಪಸ್ಯ ನಾಯಂ ಕ್ಷಣಃ .. 85..
 ಮಿತ್ರೇಣೇಹ ತಮಸ್ವಿನೀಂ ವಿನಿಹತಾಂ ನಾಥ ತ್ವಯಾ ಪೂತನಾಂ
 ವ್ಯಾಧೂತಾಮಿವ ಕೈರವೇಷ್ಟಪಿ ಭವದ್ವಿದ್ವೇಷಿವಕ್ತೃದ್ಯುತಿಂ .
 ಆಶಾಂ ಪಶ್ಯ ಪುರಂದರಸ್ಯ ದಯಿತಾಂ ರಕ್ತಾಂಬರಾಲಂಕೃತಾಂ
 ಸಿಂದೂರಾನ್ವಿತಕುಂಭಮಂಬರಮಣೇರ್ಬಿಂಬಂ ವಹಂತೀಂ ಪುರಃ .. 86..
 ಗೀತಜ್ಞಾಃ ಕವಯೋ ನಟಾ ಬಹುಕಲಾಶಿಕ್ಷಾಸು ದಕ್ಷಾಃ ಪರೇ
 ವಿಪ್ರೇಂದ್ರಾಃ ಕುಶಪಾಣಯೋಽಪಿ ಭವನದ್ವಾರೇಷು ಸಂತ್ಯುತ್ಯುಕಾಃ .
 ತಲ್ಪಂ ಮುಂಚ ದದಸ್ವ ಲೋಚನಫಲಂ ತ್ವಂ ದೇಹಭಾಜಾಮಿತಿ
 ಪ್ರಾತರ್ವಂದಿಗಿರೋ ಜಯಂತಿ ಭವತಃ ಸಂಬೋಧನೇ ನಿತ್ಯಶಃ .. 87.. (ವಿಶೇಷಕಂ)
 ಭಾನೋರ್ಮಂಡಲಮಾವಿರಸ್ತಿ ಪುರತೋ ನಾದ್ಯಾಪಿ ನಿದ್ರಾಹತಿಃ
 ಕಿಂ ತೇ ತಾತ ಬಲಾನುಜೇತಿ ಜನನೀವಾಗ್ವೀಚಿಮಾಚಾಮತಃ .
 ಅಧೋನ್ಮೀಲಿತಪಾಟಲಾಕ್ಷಿಯುಗಲಂ ಪರ್ಯಸ್ತನೀಲಾಲಕಂ
 ಜ್ಯಂಭಾರಂಭವಿಶೇಷಶೋಭಿ ವದನಾಂಭೋಜಂ ಭಜಾಮಸ್ತವ .. 88..
 ಮುಂಚಂತಂ ಶಯನಂ ಭವಂತಮಭಿತಃ ಸಂಗಮ್ಯಗೋಪಾಂಗನಾ-
 ಸ್ತ್ರೈಲಾಭ್ಯಂಜನಮಂಜನಾದಿ ದಧತೀಃ ಸಂವೀಕ್ಷ್ಯ ದೇವ್ಯಶ್ಚಿರಂ .
 ಉಜ್ಜಂತ್ಯಃ ಸುಮನೋಽಮ್ಬರಾಣಿ ಸುಮನೋಭಾವಾ ವರಂ ಸಂಗತಾಃ
 ಪ್ರಾಯೋ ಗೋಪವಧೂತ್ವಲಭ್ವಿಮನಸೈವಾಕಾಶಸಾಮ್ಯಂ ದಧುಃ .. 89.. var
 ಭೂಯೋ
 ಪ್ರಾತರ್ಭೋಜನಮಾರಚಯ್ಯ ವಿಪಿನಂ ಪ್ರಸ್ಥಾತುಕಾಮೇ ತ್ವಯಿ
 ಪ್ರಾಯೋ ಗೋಪವಧೂಲತಾಸು ಮಿಲಿತಃ ಕಂದರ್ಪದಾವಾನಲಃ .
 ಯದ್ಗೋಧೂಲಿಮಿಷಾದುದೇತಿ ಪರಿತೋ ಧೂಮಾಲಿರಭ್ರಂಲಿಕಾ
 ತಾಸಾಮಶ್ರುರಸಾಃ ಸ್ರವಂತಿ ಚ ಮುಹುರ್ದಂದಹ್ಯಮಾನೇಽನ್ತರೇ .. 90..
 ಪಂಚಾಸ್ಯೇ ಚತುರಾನನೇ ದಶಶತೀನೇತ್ರಾದಿಪೂರ್ವೇ ಗವಾ-
 ಮಧ್ವನ್ಯಧ್ವನಿ ಲೋಕಪಾಲನಿವಹೇ ಭೂಮೀಲುಠನ್ಮೂರ್ಧನಿ .
 ತದ್ವ್ಯಾಘ್ರಾಜಿನಭೂಷಣಾದಿಭಿರಲಂ ತ್ರಸ್ತೇ ಸಮಸ್ತೇ ಪಶೌ
 ಗೋಪಾಃ ಕೋಪವಶಾದ್ಗೃಹೀತಲಗುಡಾ ಹೀಹೀರವಾಃ ಸ್ಯುರ್ಮುದೇ .. 91..
 ತಿಗ್ಮಾಂಶೌ ತಪತಿ ಕ್ವಚಿಜ್ಜಲಮುಚಾಂ ಸ್ತೋಮೇ ಜಲಂ ಮುಂಚತಿ

ಪ್ರೇಮಾದ್ರಃ ಪ್ರತನೋತಿ ಯಃ ಸ್ವವಪುಷಾ ಚಿತ್ರಾತಪತ್ರಂ ತವ .
 ಸೋಽಯಂ ಭಾಸ್ವರಕೋಟಿಭಾಸ್ವರಮಹಃಸಂಭಾರಪಾಟಚ್ಚರಃ
 ಪಾರೀಂದ್ರೋಸುರದಂತಿನಾಂ ದಿಶತು ಮೇಂ ಭವ್ಯಂ ಭುಜಂಗಾಂತಕಃ .. 92..
 ಮಧ್ಯಾಹ್ನೇ ಯಮುನಾತಟೇ ವಿಟಪಿನಾಂ ಮೂಲೇ ವಯಸ್ಯೈಃ ಸಮಂ
 ದಧ್ಯನ್ನಾನ್ಯುಪಭುಜ್ಯ ರಜ್ಯತಿ ಪುನಸ್ತತ್ಪ್ರೀಡನೇ ಚ ತ್ವಯಿ .
 ದೇವೇಂದ್ರಸ್ತಿಪುರಾಂತಕಃ ಕಮಲಭೂರನೈ ಚ ನಾಕಾಲಯಾಃ
 ಕಾಕಾಕಾರಜುಷೋ ಮುಹುಃ ಕವಲಯಂತ್ಯುಚ್ಚಿಷ್ಟಮಿಷ್ಟಂ ತವ .. 93..
 ನಿದ್ರಾಣೇ ತ್ವಯಿ ಶೀತಲೇ ತರುತಲೇ ತಲ್ಪೈ ದಲೈಃ ಕಲ್ಪಿತೇ
 ಸಂವೀಕ್ಷ್ಯಾಂಬುಜಪತ್ರಮಂದಮರುತಾ ಸಂವಾಹಿತೇ ಪಾದಯೋಃ .
 ರುದ್ರಬ್ರಹ್ಮಮಹೇಂದ್ರತರ್ಜನವಿಧೌ ಗೋಪಾರ್ಭಕಾಣಾಂ ಕರ-
 ವ್ಯಾಧೂತಾನಿ ಜಯಂತಿ ಭಂಗುರದೃಶಾಂ ಕಾಂತಿಶ್ಚ ಶೋಣಾಯಿತಾ .. 94..
 ಸ್ಥೂರ್ಜಂತಸ್ತಪಸಾ ಪುಲಸ್ತ್ಯಪುಲಹಾಗಸ್ತ್ಯಾಃ ಸದುವಾಸಸಃ
 ಸಂತ್ಯುಚ್ಚೈರ್ಯಶಸಃ ಪರೇಽಪಿ ಸ ಪರಂ ಧನ್ಯೋ ಮುನಿನಾರದಃ .
 ಯಸ್ಯ ತ್ವದ್ಗುಣಗಾನಮಗ್ನಮನಸೋ ವ್ಯಾಪಾದಿತೇ ಕೇಶಿನಿ
 ಪ್ರಾಲೇಯಾದ್ರಿವಿನಿಸೃತಾಮರಧುನೀಧಾರಾಯತೇಽಸ್ರಾವಲಿಃ .. 95..
 ಲಕ್ಷ್ಮಣಿ ದ್ವಜವಜ್ರಪಂಕಜಯವಚ್ಚತ್ರೋರ್ಧ್ವಲೇಖಾಯುತಾ-
 ನ್ಯಾಲಕ್ಷ್ಮ್ಯಾಂಬುರುಹಾಕ್ಷ ತೇ ಚರಣಯೋಃ ಕ್ಷೋಣೇತಲೇಽಹ್ನಾಯ ಯಃ .
 ಧ್ಯಾಯತ್ಯುತ್ಪಲಕತ್ಯುದಂಚತಿ ಲುಠತ್ಯಾಕ್ರಂದತಿ ಪ್ರೀಯತೇ
 ಕೋಽನ್ಯೋ ಧನ್ಯತಮಸ್ತತಸ್ಮಿ ಭುವನೇ ಸ್ಯಾದ್ಗಾಂದಿನೀನಂದನಾತ್ .. 96..
 ಧನ್ಯಂ ತಸ್ಯ ಜನುಸ್ತಥೈವ ಪಿತರೌ ಧನ್ಯಂ ತದೀಯಂ ಕುಲಂ
 ಧನ್ಯಾ ತೇನ ವಸುಂಧರಾ ಕಿಮಧಿಕಂ ತೇನೈವ ಧನ್ಯಂ ಜಗತ್ .
 ಯಃ ಕಂಸೈಕನಿದೇಶವರ್ತ್ಯಪಿ ಭವತ್ಪಾದಾಂಬುಜಾಲೋಕನಾ-
 ದಕ್ರೂರೋಽಶ್ರುನಿರುದ್ಧಕಂಠಕುಹರಃ ಪ್ರೇಮಾಬ್ಧಿಮಗ್ನೋಽಜನಿ .. 97..
 ಪರ್ಯಾವೃತ್ಯ ಪಶೂನಶೇಷಸಖಿಭಿಃ ಸಾಕಂ ತ್ವಯಾ ಸ್ವೀಕೃತೇ
 ಗೋಪೀಲೋಚನಪಂಕಜಾಲಿನಿಚಿತೇ ಸಾಯಂ ಗವಾಮಧ್ವನಿ .
 ಜೀಯಾಸುರ್ದಯಿತಾನನೇಷು ನಿತರಾಂ ಸಾಕೂತನೃತ್ಯಾಕುಲಾಃ
 ಕಾಲಿಂದೀಸದೃಶಾಃ ಸ್ಮಿತೇನ ಸುರಸಾಸ್ತ್ವ ಚ್ಚಕ್ಷುಷೋಃ ಕಾಂತಯಃ .. 98..
 ಯೋ ವಾಚೋ ಮನಸೋಽಪಿ ನೈವ ವಿಷಯಸ್ತ್ವಂ ತ್ವಾಂ ವಿಧಾಯಾತ್ಮಜಂ
 ಯಾಭ್ಯಂಗಸ್ತಪನಾಶನಪ್ರಭೃತಿಭಿಃ ಸಂಲಾಲಯತ್ಯೈವಹಂ .
 ನೋ ದಾನೇನ ನ ಚೇಜ್ಯಯಾ ನ ತಪಸಾ ನೋ ಸಾಂಖ್ಯಯೋಗಾದಿಭಿ-
 ಯ್ಲಭ್ಯಂ ತದವಾಪ ಗೋಪದಯಿತಾ ಸಾಽಽಸ್ಮಾಂ ಯಶೋದಾ ಮುದೇ .. 99..

ಪೂರ್ಣೇ ದಾನಪತೇರ್ಮನೋರಥಶತೈಃ ಸಾರ್ಧಂ ಪ್ರಲಂಬಾರಿಣಾ
ತಲ್ಲೇ ನಿಂದಿತದುಗ್ಧಸಿಂಧುಸುಷಮಾಸಾರೇ ತ್ವಯಾ ಸ್ವೀಕೃತೇ .
ಸಂದಷ್ಟೋಷಮುದಶ್ಚು ಮರ್ದಿತಕರಂ ತಚ್ಚೇಷ್ಟಿತಂ ಶೃಣ್ವತಃ
ಕಂಸದ್ವಂಸಮಭೀಷ್ಪತೋ ಜಯತಿ ತೇ ಭ್ರಾತಾ ಸಮಂ ಮಂತ್ರಣಾ .. 100..
ಯಾ ಸಂವ್ಯಾಪ್ಯ ಸುವರ್ಣಭೂಧರಪದಂ ಜಾತಾ ಗಿರೀಶಾರ್ಚಿತಾ
ಸ್ವಚ್ಛಾ ಹಂಸಕವಿಪ್ರಿಯಾ ಕಮಲಮುದ್ಗಾಂಭೀರ್ಯಮಭ್ಯಂಚತಿ .
ಯೇಯಂ ಕೃಷ್ಣಪದಾಬ್ಜಭಕ್ತಿವಸುಧಾಪಾತಾಲಮಾಲಂಬಿತಾ
ಸಾ ತಾಪಂ ಮಮ ಸರ್ವತಃ ಪ್ರಶಮಯತ್ವಾನಂದಮಂದಾಕಿನೀ .. 101..
ಯೇ ಪಾಂಡಿತ್ಯಕವಿತ್ವಸೂನುಧರಣೀಧರ್ಮಾರ್ಥಕಾಮಾಣಿಮಾ-
ದೀಶಿತ್ವೇಂದ್ರಪದಾಪ್ತಿಮೋಕ್ಷಮಥವಾ ವಾಂಛಂತಿ ಭಕ್ತಿಂ ಹೃೌ .
ಸಂಭೂತಾಂ ಮಧುಸೂದನಪ್ರಪದತಃ ಸಂತೋ ಭಜಂತ್ವಾದರಾ-
ತ್ತೇ ಸಂಸಾರದವಾಗ್ನಿತಾಪಶಮನೀಮಾನಂದಮಂದಾಕಿನೀಂ .. 102..
ಇತಿ ಶ್ರೀಮನ್ನಂದನಂದನಪದದ್ವಂದ್ವಸಮುದಂಚನ್ನಖಚಂದ್ರಚಂದ್ರಿಕಾಚಯ-
ದತ್ತಚಿತ್ತಚಕೋರಶ್ರೀಮಧುಸೂದನಸರಸ್ವತೀವಿರಚಿತಾನಂದಮಂದಾಕಿನೀ
ಸಂಪೂರ್ಣಾ ..

Encoded and proofread by Sunder Hattangadi

Proofread by PSA Easwaran

—
Ananda Mandakini

pdf was typeset on March 24, 2024

—

Please send corrections to sanskrit@cheerful.com

